



ആകാശവാണി കോഴിക്കോട്

പ്രാദേശിക വാർത്തകൾ

തീയതി: 15.12.2017

സമയം: 6.45 am

പ്രധാനവാർത്തകൾ

- ◆ ഓഖി ദുരന്തത്തിൽപ്പെട്ടവരുടെ രണ്ട് മൃതദേഹങ്ങൾ കോഴിക്കോട് തീരക്കടലിൽ നിന്ന് കണ്ടെടുത്തു. ഇതോടെ മരണസംഖ്യ 68 ആയി.
- ◆ പാർലമെന്റ് ശീതകാല സമ്മേളനം ഇന്ന് തുടങ്ങും.
- ◆ ഗുജറാത്ത് നിയമസഭാ തെരഞ്ഞെടുപ്പിന്റെ രണ്ടാം ഘട്ടത്തിൽ 68.70 ശതമാനം പോളിംഗ്. ഗുജറാത്തിലും ഹിമാചൽ പ്രദേശിലും ബി ജെ പി അധികാരത്തിൽ എത്തുമെന്ന് എക്സിറ്റ് പോൾ ഫലങ്ങൾ.
- ◆ നരേന്ദ്രമോദി ജനവിശ്വാസം നഷ്ടപ്പെട്ട പ്രധാനമന്ത്രിയായി മാറിയിരിക്കുകയാണെന്ന് നിയുക്ത കോൺഗ്രസ് അധ്യക്ഷൻ രാഹുൽ ഗാന്ധി കുറ്റപ്പെടുത്തി.
- ◆ കേരളാ രാജ്യന്തര ചലച്ചിത്രോത്സവത്തിന് ഇന്ന് കൊടിയിറങ്ങും.

ശ്രീ ശ്രീ ശ്രീ ശ്രീ ശ്രീ ശ്രീ ശ്രീ ശ്രീ ശ്രീ ശ്രീ

ഓഖി ദുരന്തത്തിൽപ്പെട്ടവരുടെ രണ്ട് മൃതദേഹങ്ങൾ കൂടി ബേപ്പൂർ, കോയിലാണ്ടി എന്നിവിടങ്ങളിൽ നിന്ന് കണ്ടെടുത്തു. ഇതോടെ ദുരന്തത്തിൽ മരിച്ചവരുടെ എണ്ണം 68 ആയി. കടലിൽ പോയ 95 പേരെ കൂടി കണ്ടെത്താനുണ്ടെന്നാണ് ഔദ്യോഗിക കണക്ക്.

കേരളത്തിലും തമിഴ്നാട്ടിലുമായി 600 ഓളം മത്സ്യതൊഴിലാളികളെ കണ്ടെത്താനുണ്ടെന്ന് ആഭ്യന്തരമന്ത്രാലയം ന്യൂഡൽഹിയിൽ അറിയിച്ചു. കടലിൽ പോയവരുടെ യഥാർത്ഥ കണക്ക് ഇരു സംസ്ഥാനങ്ങളുടെയും കൈവശമില്ലെന്ന് മന്ത്രാലയം വെളിപ്പെടുത്തി.



കോഴിക്കോട് മേഖലയിലെ തീരക്കടലിൽ നിന്ന് കൂടുതൽ മൃതദേഹങ്ങൾ കണ്ടെത്തുന്ന സാഹചര്യത്തിൽ തെരച്ചിലും രക്ഷാപ്രവർത്തനങ്ങളും കൂടുതൽ കാര്യക്ഷമമാക്കാൻ ദുരന്ത നിവാരണ അതോറിറ്റി യോഗം തീരുമാനിച്ചു. കരയിൽ എത്തിക്കുന്ന ശരീരങ്ങൾ മെഡിക്കൽ കോളെജിലും മറ്റ് ഗവ. ആശുപത്രികളിലും മോർച്ചറിയിൽ സൂക്ഷിക്കും. ആവശ്യമായാൽ സ്വകാര്യ ആശുപത്രി മോർച്ചറികളും ഇതിനായി പ്രയോജനപ്പെടുത്താനും യോഗം തീരുമാനിച്ചിട്ടുണ്ട്. തിരിച്ചറിയാൻ കഴിയാത്ത മൃതദേഹങ്ങളുടെ ഡി എൻ എ സാമ്പിൾ എടുത്ത് തിരുവനന്തപുരത്ത് വിദഗ്ധ പരിശോധനക്കായി കൈമാറും.



ഓഖി ചുഴലിക്കാറ്റിനെ തുടർന്ന് കടലിൽ അകപ്പെട്ട 210 മത്സ്യതൊഴിലാളികൾ കൂടി കൊച്ചിയിൽ ഇന്നലെ തിരിച്ചെത്തി. ഇതോടെ തിരിച്ചെത്തിയവരുടെ ആകെ എണ്ണം 2,737 ആയി. 251 ബോട്ടുകളാണ് കൊച്ചിയിൽ ഇതുവരെ തിരിച്ചെത്തിയത്. 14 ബോട്ടുകൾ കൂടി തിരിച്ചെത്താനുണ്ട്.



ഓഖി ദുരിതാശ്വാസ നിധിയിലേക്ക് ആദ്യഘട്ടത്തിൽ ഒരു ദിവസത്തെ ശമ്പളം നൽകാൻ കെ എസ് ഇ ബി ജീവനക്കാർ തീരുമാനിച്ചു. മന്ത്രി എം എം മണിയുടെ സാന്നിധ്യത്തിൽ ചേർന്ന ഉദ്യോഗസ്ഥരുടെയും തൊഴിലാളി സംഘടനകളുടെയും യോഗത്തിലാണ് തീരുമാനം.



പാർലമെന്റ് ശീതകാല സമ്മേളനം ഇന്ന് തുടങ്ങും. ജനുവരി അഞ്ചു വരെ 14 ദിവസം ഇരുസഭകളും ചേരും. സമ്മേളനത്തിന് മുന്നോടിയായി ഇന്നലെ വിളിച്ച സർവ്വകക്ഷിയോഗത്തിൽ സഭകളുടെ സുഗമമായ നടത്തിപ്പിന് പ്രധാനമന്ത്രി നരേന്ദ്രമോദി പ്രതിപക്ഷത്തിന്റെ സഹകരണം അഭ്യർത്ഥിച്ചു. ലോക്സഭാ - നിയമസഭാ തെരഞ്ഞെടുപ്പുകൾ ഒന്നിച്ചു നടത്തുന്ന കാര്യത്തിൽ രാഷ്ട്രീയകക്ഷികൾ സമവായത്തിൽ എത്തണമെന്ന് അദ്ദേഹം പറഞ്ഞു. കക്ഷിരാഷ്ട്രീയത്തിന് അതീതമായി ഈ നിർദ്ദേശത്തെ അനുകൂലിക്കണമെന്നും അദ്ദേഹം നിർദ്ദേശിച്ചു.

ഗുജറാത്ത് നിയമസഭാ തെരഞ്ഞെടുപ്പ് പ്രചാരണത്തിനിടെ മുൻപ്രധാനമന്ത്രി മൻമോഹൻ സിംഗിനെതിരെ ഉന്നയിച്ച ആരോപണങ്ങളിൽ പ്രധാനമന്ത്രി മാപ്പു പറയണമെന്ന് കോൺഗ്രസ് നേതാക്കൾ യോഗത്തിൽ ആവശ്യപ്പെട്ടു. ഈ വിഷയം പാർലമെന്റിൽ ഉന്നയിക്കുമെന്നും അവർ അറിയിച്ചു.

മുത്തലാഖുമായി ബന്ധപ്പെട്ട ബിൽ, പിന്നാക്ക വിഭാഗകമ്മീഷന് ഭരണഘടനാ പദവി അനുവദിക്കുന്ന ബിൽ തുടങ്ങിയ സുപ്രധാന ബില്ലുകൾ സമ്മേളനകാലത്ത് പാസാക്കാനാണ് ഗവ. ഉദ്ദേശിക്കുന്നത്.

സഭാ സമ്മേളനത്തിന്റെ ആദ്യ ദിവസമായ ഇന്ന് ലോക്സഭാ മുൻ സമ്മേളനത്തിന് ശേഷം മരണമടഞ്ഞ അംഗങ്ങൾക്ക് ആദരാജ്ഞലി അർപ്പിച്ച് പിരിയും. രാജ്യസഭയിൽ സ്വകാര്യ അംഗങ്ങളുടെ നിർദ്ദേശങ്ങളായിരിക്കും ഇന്ന് പരിഗണിക്കുന്നത്.



ഗുജറാത്ത് നിയമസഭാ തെരഞ്ഞെടുപ്പിന്റെ രണ്ടാം ഘട്ട വോട്ടെടുപ്പിൽ 68.70 ശതമാനം പോളിംഗ് രേഖപ്പെടുത്തി. രണ്ടു ഘട്ടങ്ങളും പൂർത്തിയായപ്പോൾ 67.75 ശതമാനമാണ് ഗുജറാത്തിലെ പോളിംഗ്. 2012 നേക്കാൾ 3.6 ശതമാനം കുറവാണ് ഇത്തവണ പോളിംഗ്.



ഗുജറാത്തിലും, ഹിമാചൽ പ്രദേശിലും ബി ജെ പി അധികാരത്തിൽ എത്തുമെന്ന് എക്സിറ്റ് പോൾ ഫലങ്ങൾ പറയുന്നു. രണ്ടാം ഘട്ട വോട്ടെടുപ്പ് പൂർത്തിയായ ഇന്നലെ പുറത്തു വന്ന പത്തോളം എക്സിറ്റ് പോൾ ഫലങ്ങളെല്ലാം ബി ജെ പിക്ക് വ്യക്തമായ ഭൂരിപക്ഷമാണ് പ്രവചിച്ചത്. ഹിമാചൽ പ്രദേശിൽ മൂന്നിൽ രണ്ട് ഭൂരിപക്ഷത്തോടെ ബി ജെ പി അധികാരം തിരിച്ചുപിടിക്കുമെന്നും എക്സിറ്റ് പോൾ പ്രവചനങ്ങൾ പറയുന്നു. തിങ്കളാഴ്ചയാണ് വോട്ടെണ്ണൽ.



ക്ഷേമപദ്ധതികൾക്കും ആനുകൂല്യങ്ങൾക്കും ആധാർ ബന്ധിപ്പിക്കൽ നിർബന്ധമാക്കിയ നടപടി ചോദ്യം ചെയ്ത് നൽകിയ ഹർജികളിൽ സുപ്രീംകോടതി ഇന്ന് ഇടക്കാല ഉത്തരവ് പുറപ്പെടുവിക്കും. ആധാർ ബന്ധിപ്പിക്കൽ നിയമപരമാക്കിയ നടപടി സ്റ്റേ ചെയ്യണമെന്നാണ് ഹർജികളിലെ ആവശ്യം. അടുത്തമാസം 17 ന് ഹർജികളിൽ അന്തിമവാദം തുടങ്ങുമെന്ന് ചീഫ് ജസ്റ്റിസ് അധ്യക്ഷനായ അഞ്ചംഗ ഭരണഘടനാ ബെഞ്ച് അറിയിച്ചിട്ടുണ്ട്.



ജനവിശ്വാസം നഷ്ടപ്പെട്ട പ്രധാനമന്ത്രിയായി നരേന്ദ്രമോദി മാറിയിരിക്കുകയാണെന്ന് നിയുക്ത കോൺഗ്രസ് പ്രസിഡണ്ട് രാഹുൽഗാന്ധി പറഞ്ഞു. വിദ്വേഷത്തിന്റെ ആശയങ്ങൾ അടിച്ചേൽപ്പിച്ച് രാജ്യത്തെ ദുർബലപ്പെടുത്താനാണ് ബി ജെ പി ഗവ. ശ്രമിക്കുന്നതെന്ന് അദ്ദേഹം തിരുവനന്തപുരത്ത് പറഞ്ഞു. പ്രതിപക്ഷനേതാവ് രമേശ് ചെന്നിത്തല നയിച്ച പടയൊരുക്കം ജാഥയുടെ സമാപന സമ്മേളനം ഉദ്ഘാടനം ചെയ്യുകയായിരുന്നു അദ്ദേഹം.

ഫാസിസത്തിനെതിരായ പോരാട്ടത്തിൽ ബി ജെ പി കൈതിരെ കൈകോർക്കാൻ സിപിഐഎം തയ്യാറായില്ലെങ്കിൽ അത് ബി ജെ പിയിലെ സഹായിക്കുന്നതിന് തുല്യമാകും. ഇക്കാര്യത്തിൽ സിപിഐഎം നിലപാട് വ്യക്തമാക്കണമെന്നും രാഹുൽഗാന്ധി ആവശ്യപ്പെട്ടു. കേന്ദ്രത്തിലും കേരളത്തിലും ജനവിരുദ്ധ ഭരണമാണ് നടക്കുന്നതെന്നും രാഹുൽ കുറ്റപ്പെടുത്തി. കെ പി സി സി പ്രസിഡണ്ട് എം എം ഹസ്സൻ ചടങ്ങിൽ അധ്യക്ഷനായിരുന്നു.



ചലച്ചിത്രോത്സാഹകർക്ക് ലോക സിനിമയുടെ വാതായനം തുറന്ന 22-ാമത് കേരള രാജ്യാന്തര ചലച്ചിത്രോത്സവത്തിന് ഇന്ന് തുവനന്തപുരത്ത് കൊടിയിറങ്ങും. കഴിഞ്ഞ വെള്ളിയാഴ്ചയാണ് മേള ആരംഭിച്ചത്.

ഇക്കഴിഞ്ഞ ഗോവ മേളയിൽ ജൂറിയുടെ പ്രത്യേക പരാമർശവും മികച്ച നടി പുരസ്കാരവും നേടിയ മഹേഷ് നാരായണന്റെ ടേക്ക് ഓഫ്, ടി വി ചന്ദ്രന്റെ 'ആലീസിന്റെ അന്വേഷണം' ദക്ഷിണ കൊറിയൻ ചിത്രമായ എക്സകവേറ്റർ, റിമാദാസിന്റെ വില്ലേജ് റോക്ക് സ്റ്റാർസ്, അപർണ സെന്നിന്റെ സോണാറ്റ എന്നിവ ഇന്ന് പ്രദർശിപ്പിക്കും.

ഹോമേജ് വിഭാഗത്തിൽ ഐ വി ശശിക്ക് പ്രണാമമർപ്പിച്ച് 'ഇതാ ഇവിടെ വരെ' എന്ന സിനിമ പ്രദർശിപ്പിക്കും.

വൈകീട്ട് നിശാഗന്ധിയിൽ സമാപന ചടങ്ങ് മന്ത്രി ഡോ. തോമസ് ഐസക് ഉദ്ഘാടനം ചെയ്യും. സുവർണ്ണ ചകോരം നേടുന്ന ചിത്രത്തിന്റെ പ്രദർശനവും തുടർന്നുണ്ടാകും.



ഇന്ത്യൻ സൂപ്പർ ലീഗ് ഫുട്ബോളിൽ കൊച്ചിയിൽ ഇന്ന് കേരളാ ബ്ലാസ്റ്റേഴ്സ് നോർത്ത് ഈസ്റ്റ് യൂണൈറ്റഡിനെ നേരിടും. സീസണിലെ ആദ്യ വിജയം തേടി ഇറങ്ങുന്ന ബ്ലാസ്റ്റേഴ്സ് പോയിന്റ് പട്ടികയിൽ എട്ടാം സ്ഥാനത്താണ്. രാത്രി 8 നാണ് മത്സരം.



തിരുവനന്തപുരത്ത് സംസ്ഥാന കേരളോത്സവത്തിലെ കായികമേള ഇന്ന് സമാപിക്കും. മേളയിൽ 98 പോയിന്റോടെ പാലക്കാട് ഒന്നാം സ്ഥാനത്തും 90 പോയിന്റോടെ തൃശൂർ രണ്ടാം സ്ഥാനത്തുണ്ട്. 70 പോയിന്റ് നേടിയ ഇടുക്കിയാണ് മൂന്നാം സ്ഥാനത്ത്.



തലശ്ശേരി നഗരസഭയുടെ 150 -ാം വാർഷികഘോഷങ്ങളുടെ സമാപനം ഇന്ന് വൈകീട്ട് ഗവർണ്ണർ ജസ്റ്റിസ് പി സദാശിവം ഉദ്ഘാടനം ചെയ്യും. തലശ്ശേരി പുതിയ ബസ് സ്റ്റാന്റിനടുത്താണ് ഉദ്ഘാടന ചടങ്ങ്. 1866 നവംബർ ഒന്നിനാണ് തലശ്ശേരി നഗരസഭ നിലവിൽ വന്നത്.



പാലക്കാട് ജില്ലയിലെ സമഗ്ര കുടിവെള്ള പദ്ധതികളുടെ നിർമ്മാണം ഇന്ന് മന്ത്രി മാത്യു ടി തോമസ് ഉദ്ഘാടനം ചെയ്യും. രാവിലെ ചിറ്റൂർ-തത്തമംഗലം-വടവന്നൂർ സമഗ്ര കുടിവെള്ള പദ്ധതിയും, വൈകീട്ട് ഷൊർണ്ണൂർ - വാണിയംകുളം കുടിവെള്ള പദ്ധതിയുടെ വിപുലീകരണ നിർമ്മാണ പ്രവർത്തികളുമാണ് മന്ത്രി ഉദ്ഘാടനം ചെയ്യുന്നത്.



കേരള കോൺഗ്രസ് (എം) മഹാസമ്മേളനം ഇന്ന് കോട്ടയത്ത് നടക്കും. ഇന്നലെ പാർട്ടി ചെയർമാൻ കെ എം മാണി പതാക ഉയർത്തിയതോടെയാണ് സമ്മേളനത്തിന് തുടക്കമായത്. നാളെ പ്രതിനിധി സമ്മേളനത്തോടെ സമാപിക്കും.



സംസ്ഥാനത്തെ സ്കൂളുകൾക്ക് നാളെ പ്രവൃത്തി ദിവസം ആയിരിക്കില്ലെന്ന് പൊതുവിദ്യാഭ്യാസ ഡയറക്ടർ അറിയിച്ചു. പകരം ഫെബ്രുവരി 17 പ്രവൃത്തി ദിനമായിക്കും.



രണ്ട് മാസത്തിനകം സംസ്ഥാനത്തെ അയ്യായിരത്തിലധികം റേഷൻകടകൾ ലൈസൻസികൾ ഉപേക്ഷിക്കുമെന്ന് ആൾ ഇന്ത്യാ റേഷൻ ഡീലേഴ്സ് അസോസിയേഷൻ ഭാരവാഹികൾ പത്തനംതിട്ടയിൽ പറഞ്ഞു. മാസവേതനവും കടവാടകയും നൽകാനാവാതെ നഷ്ടം സഹിച്ച് റേഷൻ കടകൾ നടത്താനാ വില്ലെന്ന് അവർ അറിയിച്ചു. റേഷൻ വ്യാപാരികൾക്കായി ഗവ. കൈക്കൊണ്ട തീരുമാനങ്ങൾ ഉദ്യോഗസ്ഥ തലത്തിൽ അട്ടിമറി ചുതായും അസോസിയേഷൻ ആരോപിച്ചു.



ശബരിമല മാസ്റ്റർ പ്ലാനിന് ഉന്നതാധികാര സമിതി അനുമതി നൽകി. കേന്ദ്ര ഗവൺമെന്റിന്റെ സ്വദേശി ദർശൻ തീർത്ഥാടന ടൂറിസം ഫണ്ട് ഉപയോഗിച്ച് 99 കോടി 99 ലക്ഷം രൂപയുടെ 26 പദ്ധതികൾ നിശ്ചിത സമയത്തിനകം പൂർത്തിയാക്കാനാണ് ലക്ഷ്യ മിടുന്നത്.



സംസ്ഥാനത്തെ കൃഷി വകുപ്പ് ഫാമുകളിൽ താല്ക്കാലിക തൊഴിലാളികളെ സീനിയോറിറ്റി അടിസ്ഥാനത്തിൽ സ്ഥിരം തൊഴിലാളികളായി നിയമിക്കാൻ ഗവ. ഉത്തരവായി. 30 ദിവസ മെങ്കിലും ജോലി ചെയ്ത ദിവസവേതനക്കാരെ കാഷ്ചൽ ജീവനക്കാരായി അംഗീകരിക്കാനും ഉത്തരവിൽ നിർദ്ദേശമുണ്ട്.



പട്ടിക ജാതി - പട്ടിക വർഗ്ഗ ഗോത്ര കമ്മീഷൻ തൊടുപുഴയിൽ നടത്തിയ സിറ്റിംഗിൽ 13 പരാതികൾ പരിഹരിച്ചു. കമ്മീഷൻ അംഗം കെ കെ മനോജാണ് സിറ്റിംഗിന് നേതൃത്വം നൽകിയത്.



മൂന്നാർ കടുകുമുടി ഡിവിഷനിൽ വീണ്ടും വൻ സ്പിരിറ്റ് വേട്ട. തേയിലത്തോട്ടത്തിനു സമീപം പൊന്തക്കാട്ടിൽ 12 കന്നാസുകളിലായി സൂക്ഷിച്ചിരുന്ന 384 ലിറ്റർ സ്പിരിറ്റാണ് കണ്ടെത്തിയത്.



പാലക്കാട് ജില്ലയിൽ വീണ്ടും കഞ്ചാവു ലഹരിഗുളികകളും പിടികൂടി. പട്ടാമ്പി, തൃത്താല എന്നിവിടങ്ങളിൽ. നിന്നാണ് 22 കിലോ കഞ്ചാവു 200 പാക്കറ്റ് ലഹരിഗുളികകളുമായി രണ്ടു പേരെ അറസ്റ്റ് ചെയ്തത്.



പാലക്കാട് നെന്മാറയിൽ ക്വാറിയിൽ അനധി കൃതമായി സൂക്ഷിച്ച വെടിമരുന്ന് ശേഖരവും, മാൻ കൊമ്പുകളും പിടികൂടി. സംഭവവുമായി ബന്ധപ്പെട്ട 5 പേരെ പോലീസ് അറസ്റ്റ് ചെയ്തു.



പ്രകൃതിക്ഷോഭത്തിൽ കൃഷിനാശം നേരിട്ട കർഷകർക്ക് ഗവൺമെന്റിന്റെ വിള ഇൻഷുറൻസ് തുക വിതരണത്തിന്റെ കൊല്ലം ജില്ലാതല ഉദ്ഘാടനം മന്ത്രി കെ. രാജുകുമാരുപ്പുഴയിൽ നിർവ്വഹിച്ചു. ഇൻഷുറൻസ് എടുക്കാത്തവർക്കും നഷ്ടപരിഹാരം നൽകാനാണ് ഗവ. തീരുമാനമെന്നും ഇത്ര വേഗത്തിൽ നഷ്ട പരിഹാരത്തുക കൈമാറുന്നത് ആദ്യമായാണെന്നും മന്ത്രി പറഞ്ഞു.



ക്രിസ്തുമസ്സ് പുതുവൽസരാഘോഷങ്ങളുടെ ഭാഗമായി ഇടുക്കി ഡാം സന്ദർശകർക്കായി തുറന്നു. ജനുവരി പത്തുവരെ അണക്കെട്ടു സന്ദർശിക്കു ന്നതിനും ഡാമിലൂടെ ബോട്ടിംഗ് നടത്തുന്നതിനും സൗകര്യമൊരുക്കിയിട്ടുണ്ട്.



പാലക്കാട് ജില്ലയിൽ മന്തുരോഗനിവാരണ സമൂഹ ചികിത്സാ പരിപാടിയുടെ ഭാഗമായി പ്രതിരോധ ഗുളിക വിതരണം ഇന്ന് തുടങ്ങും. രണ്ടു ഘട്ടങ്ങളിലായാണ് ഗുളിക വിതരണം.



അന്യം നിന്നു പോകുന്ന ആദിവാസി കലാപങ്ങളും പരാമ്പരാഗത ഭക്ഷണ രീതികളും നിലനിർത്താനായി ഇടുക്കി ജില്ലാ കുടുംബശ്രീ മിഷൻ നടത്തുന്ന പട്ടികവർഗ്ഗ സുസ്ഥിര വികസന പദ്ധതി ആദിമഹോത്സവത്തിന് മുന്നാറിൽ തുടക്കമായി. ദേവികുളം എംഎൽഎ എസ് രാജേന്ദ്രൻ ഉദ്ഘാടനം ചെയ്തു.



ശബരിമലക്ഷേത്ര ദർശനം കഴിഞ്ഞു മടങ്ങിയ സംഘത്തിന്റെ ഓട്ടോറിക്ഷ ഇന്നലെ അർദ്ധരാത്രി കൊല്ലം അഞ്ചാലുംമുട്ടിൽ മതിലിലിടിച്ച് യുവാവ് മരിച്ചു. കൊല്ലം പനയം കൈപ്പള്ളിതെക്കിൽ ശ്യാംകുമാർ ആണ് മരിച്ചത്.

